

18 ta' Ottubru, 1963.

Imħalifa:

**S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.**

Onor. W. Harding, C.B.E., K.M., B.Litt., LL.D.

Onor. T. Gouder, LL.D.

Maria armla Azzopardi et

versus

Giuseppe Sciberras

**Servitù "Per Destinazione del Padre di Famiglia" —
Separazzjoni tal-Fondi — Estensjoni tas-Servitu.**

Is-servitu "per destinazione del padre di famiglia" tiġi kreata meta jiġi ppruvat li ż-żewġ fondi issa maqsumin kienu ta' l-istess sid, u li kien dan is-sid li qiegħed jew halla lill-ħaġa fl-istat li minnu titnisset is-servitù.

Il-kawża ġuridika li minnha tiġi s-separazzjoni taż-żewġ fondi hija indifferenti. Dik il-kawża tista' tinstab ukoll fl-aljenazzjoni ta' wieħed mill-fondi, jew ta parti mill-istess fond, magħmula mill-istess proprietarju f'ħajtu.

Huwa prinċipju li f'materja ta' servitu, jekk ikun hemm dubbji dwar l-estensjoni tagħha "quod minimum est sequimur."

Il-Qorti, Rat l-att taċ-ċitazzjoni quddiem il-Prim'Awla tal-Qorti Civili tal-Maesta Tagħha r-Regina li bih l-attriċi — wara li ppremettiet illi hi proprjetarja ta' l-utili dominju perpetwu u benefikati tal-mezzanin u garage taħtu u ma' ġenbu li qegħdin Birkirkara, John Borg Street, imissu min-Nofs-in-Nhar u mit-Tramuntana ma' proprjeta ta' Giuseppe Sciberras u illi l-istess garage igawdi s-servitu attiva ta' tieqa li tagħti fuq il-bitha tal-konvenut u illi l-konvenut arbitrarjament u bla dritt għalaq din it-tieqa; — talbet illi premissi d-dikjarazzjonijiet neċessarji u mogħtija il-provvedimenti opportuni, il-konvenut jiġi kkundannat sabiex jerga' jiftaħ din it-tieqa fiż-żmien qasir u perentorju li joghġobha tagħti il-Qorti. Bl-ispejjeż kontra l-konvenut inklusi dawk ta' l-ittra ufficjali tas-7 ta' Lulju, 1961;

Rat in-nota tal-eċċezzjonijiet tal-konvenut, li biha eċċepixxa illi d-domanda ta' l-attriċi hija nfondata fid-dritt u fil-fatt, billi l-fond tiegħu mhux soġġett għal ebda servitù ta' tieqa favur il-fond ta' l-attriċi kif allegat minnha. Salvi eċċezzjonijiet oħra.

Rat is-sentenza ta' dik l-Onorabbli Qorti ta' l-4 ta' April, 1963 li biha ddeċidiet billi laqgħet id-domanda ta' l-attriċi u

għall-finijiet tagħha pprefigġiet lill-konvenut iż-żmien perentorju ta' sitt ijiem. L-ispejjeż, kompriżi dawk li ġew riservati, jgħaddu mill-konvenut. Sall-attriċi kull rimedju iehor skond il-liġi f'każ ta' inadempjenza da parti tal-konvenut, wara li kkunsidrat:

Omissis.

Rat in-nota tal-konvenut li biha appella minn dik is-sentenza u l-petizzjoni tiegħu li biha talab li s-sentenza appellata tiġi revokata u t-talba ta' l-attriċi tiġi miċhuda bl-ispejjeż taż-żewġ istanzi kontra tagħha.

Rat ir-risposta ta' l-appellata li qalet illi s-sentenza ta' l-ewwel Onorabbli Qorti hi ġusta u timmerita konferma bl-ispejjeż anki ta' din l-istanza.

Rat l-atti kollha tal-kawża, semgħet it-trattazzjoni u kkunsidrat:—

L-aggravji dedotti mill-appellant fil-petizzjoni tiegħu huma tlieta u huma rjassunti hekk:—

(1) Il-ġudizzju quddiem l-ewwel Onorabbli Qorti ma kienx integru;

(2) It-tieqa ndikata fiċ-ċitazzjoni bhala l-bażi tal-kawża mhix il-logġ li fuqu nġhatat is-sentenza; u

(3) Anke għal-logġ ma hemmx servitù.

Bażi ta' l-aggravju numru 1 kien il-fatt illi l-fond ta' l-attriċi li għalih hi rreklamata is-servitù imsemmija fiċ-ċitazzjoni kien ġie akkwistat fil-kors taż-żwieġ tagħha mal-mej-

jet żewgħa: il-komunjonji ta' l-akkwisti fiż-żmien li bdiet il-kawża kienet għadha ndiviza, u għalhekk il-kawża ma setgħetx issir mill-attriċi waħedha iżda messha saret mill-komproprjetarji kollha, cioè mill-attriċi u wkoll minn uliedha kollha, eredi ta' missierhom.

Iżda, peress illi rriżulta illi l-attriċi, apparti mis-schem tagħha fil-komunjonji ta' l-akkwisti keilha wkoll l-użufrutt universali ta' l-assi ta' żewgħa, il-konvenut permezz ta' l-avukat tiegħu, irrinunzja għall-eċċezzjoni proċedurali kontemplata f dan l-ewwel aggravju, kif jidher mill-verbal registrat fis-seduta ta' l-4 ta' Ottubru, 1963. Għalhekk il-Qorti mhix sejra tittrattjeni ruhha ulterjorment dwar dik l-eċċezzjoni.

Fit-tieni lok l-appellant jilmenta illi s-sentenza appellata ddeċidiet fuq "logg" li hemm fil-garage, mentri t-tieqa li tissemma fiċ-ċitazzjoni teżisti fil-mezzanin, li hu wkoll ta' l-attriċi, sovrappost għall-garage. Ga la darba mhux biss fiċ-ċitazzjoni imma anki fid-dikjarazzjoni annessa magħha giet speċifikata servitu partikolari b'riferenza għall-kuntratt li minnu suppost kienet tirriżulta anzi bid-deskrizzjoni tagħha meħuda mill-istess kuntratt, l-ewwel Onorabbli Qorti ma setgħatx, fis-sottomissjoni ta' l-appellant, tokkupa ruhha dwar servitù differenti (ara verbal fuq ga ċitat).

Dwar dan l-aggravju, huwa veru, bħala fatt, illi fiċ-ċitazzjoni, meta issemmiet "is-servitu attiva ta' tieqa", saret riferenza in parentesi għad-Dok. A. u l-istess referenza reggħet saret fid-dikjarazzjoni annessa maċ-ċitazzjoni fejn it-tieqa giet deskritta li għandha "un riparo in legno . . . in modo che da detta finestra non si potrà guardare su detti beni di Giuseppe Sciberras". Hu veru wkoll, kif jissottometti l-appellant, illi t-tieqa msemmiya fid-Dok. A., cioè fil-kuntratt

li kopja tiegħu tinsab eżibita, ma għandha x'taqsam xejn mat-"tieqa" li hemm fil-garage, imma hi tieqa li teżisti fil-megazzin sovrastanti. Fil-verbal ġa fuq imsemmi Dr. Fenech Adami għall-appellata ammetta illi r-riferenza għad-Dok. A., hi żbaljata: iżda hu sottometta illi b'dan kollu m'hemm ebda tibdil f'dak li kien mill-bidu, skond iċ-ċitazzjoni tirriferixxi "expressis verbis" għas-"servitu attiva ta' tieqa" li "jgawdi l-garage". Fid-dikjarazzjoni ukoll jingħad illi l-"garage" għandu servitu attiva ta' tieqa". Issa, fil-garage, m'hemmx hliet il-logġ jew finestrun li ġie msejjaħ tieqa u o-diskussjoni kollha fil-kawża saret appuntu dwar dik it-tieqa. Il-konvenut stess fehem ċar mill-ewwel — nonostanti r-riferenza żbaljata li saret mill-attriċi għad-Dok. A. — għal liema apertura iċ-ċitazzjoni kienet tirriferixxi. Infatti finnota ta' l-eċċezzjonijiet tiegħu, jew aħjar fid-dikjarazzjoni annessa magħha, hu r-riferixxa ruħu l-hin kollu għat-"tieqa" tal-garage għalkemm il-fond ma semmiejx b'dan l-isem. Meta hu qal illi l-fond ta' l-attriċi li kien oriġinarjament tiegħu, meta bieghu "ma kellux tieqa" u li, in segwitu hu ta permess lis-sid li xtara "biox jiftaħ tieqa" li, mbagħad, hu raġa għalaqha, l-appellant ma kienx manifestament qed jir-riferixxi għat-tieqa tal-mezzanin li kienet teżisti fiż-żmien tal-bejgħ u qatt ma ingħalqet u għadha miftuħa sal-lum, anki jekk il-prospett minnha hu mpedut b'ripa (delu).

Il-provi kollha miġjuba miż-żewġ partijiet fil-kawża rri-ferew ruħhom għat-tieq' tal-garage u għalhekk huwa ċar illi s-sentenza appellata ma ppronunzjatz ruħha fuq servitu divisa minn dik li kienet tiffirma l-oġġett tal-kawża, iżda fuq it-'tieqa' tal-garage li fiċ-ċitazzjoni ġiet pretiża li tikkostitwixxi servitu attiva favur tiegħu. Id-Dok. A., ġie nvokat biss bhala prova ta' dik is-servitu u sintendi, in kwantu jir-rizulta, kif intqal, illi r-riferenza għal dak il-kuntratt saret żbaljatament għax f'dak il-kuntratt it-'tieqa' in kwistjoni ma

tissemmiex, l-istess kuntratt, bhala prova, huwa rrilevanti. Imma l-fatt li tonqos din il-prova ma jgib ebda kambjament fl-ogġott tad-domanda li, kif intqal, hu t-tieqa tal-garage.

Anqas ma hemm ebda tibdil fil-kawtali tat-talba għaliex l-gheluq li fiċ-ċitazzjoni jingħad li għamel arbitrarjament l-appellant, jirriferrixxi appuntu għat-tieqa ta' l-garage: u dan twieqi ohra hliet it-tieqa, jew loġġ jew finestru li dwaru ttratteniet ruhha l-ewwel Onorabbli Qorti fis-sentenza appellata ma għandux.

Għalhekk it-tieni aggravju ta' l-appellant huwa nfondat.

Jibqa t-tielet aggravju li jirrigwarda l-meritu veru u proprju.

Il-pretensjoni ta' l-appellata, kif formulata mill-avukat tagħha fil-verbal ċitat hija illi "il-loġġ jew finestrin imsejjah tieqa fiċ-ċitazzjoni jikkostitwixxi servitu tad-dawl li hija kontinwa u apparenti u għalhekk setgħet tigi kif giet kos titwita per destinazione del padre di famiglia".

Issa jekk din l-apertura tikkostitwixxi servitu ma' jidherx li jista jkun hemm dubju — u ebda dubju ma tqanqal — dwar in-natura kontinwa u apparenti tagħha kif definiti dawn il-karattri fl-artikolu 492 tal-Kodiċi Civili.

Anqas jidher illi din l-apertura tista' tigi kunsidrata bhala dik li tisejjah "rewwieha" u li skond il-ġurisprudenza tal-Qrati tagħna ma tagħtix lok għal servitu. Jidher, anki mill-verbal ta' l-aċċess miżmum mill-ewwel Onorabbli Qorti, illi din l-apertura mhix xi toqba aktarx żgħira u nformi bhalma soltu jkun l-irwejjah pratikati aktarx għan-nifs jew ventilazzjoni, imma hi apertura ta' daqs ġmieu, ma dwar tliet piedi u nofs jew erba' piedi wiesgħa u xi żewġ piedi

gholja, ta, forma regolari, destinata għad-dawl. Il-garage fejn tinsab jidher li għandu ventilaturi oħra regolari. Mix-xhieda stess ta' l-appellant jidher illi din l-apertura kienet originarjament logg jew finestrin ta' bieb li mill-garage kien jagħti għall-fond tal-istess appellant, meta ż-żewġ fondi kienu t-tnejn tiegħu u kienu jikkomunikaw ma xulxin.

Similment ma jidherx illi għal aperatura bħal din tapplika l-gurisprudenza li rriteniet illi t-twieqi miftuħa go fond proprju fuq terran tal-viċin għad mhux mibni ma' jikkostitwixx servitu iżda eżerċizzju ta' att ta' sempliċi tolleranza u sofferenza prekarju sa kemm it-terran ma jimbeniex. Hawn si tratta ta' apertura li tagħti għal fuq biha jew gardina ta' dar mibnija.

Għalhekk fil-fehma tal-Qorti dik l-apertura tista' tikkostitwixxi servitu jekk jirrikorru r-rekwiżiti l-oħra rikjesti mill-igi għall-kreazzjoni u eżistenza tagħha.

Kif ġa ntqal l-appellata tippretendi illi, fil-każ preżenti, is-servitu ġiet kreata bid-destinazzjoni 'del padre di famiglia'.

Skond l-artikolu 494 tal-Kodiċi Ċivili servitu kontinwa u apparenti tista' tiġi kreata b'dak il-mod u skond l-artikolu 505 hi tiġi hekk kreata meta jiġi ppruvat illi ż-żewġ fondi issa maqsumin, kienu ta' l-istess sid u illi kien dan is-sid ii qiegħed jew halla l-ħaġa fl-istat li minnu titnissel is-servitu.

M'hemmx kwistjoni illi, sakemm fl-14 ta' Lulju, 1936 il-garage issa ta' l-attriċi flimkien ma mezzanin in parti soprappost għalih ġie mibjugħ mill-appellant lill-Carmelo Sammut iż-żewġ fondi, cioè tant dan imsemmi kemm il-fond viċin issa pretiż servent, kienu jappartjenu lill-appellant. Is-separazzjoni saret b'dak il-bejgħ. Fis-sentenza riportata fil-Vol. XVI, II, 151 ġiet aċċettata d-dottrina tal-Borsari, li tid-

her li hija dik aktarx komuni, *fis-sens* illi "è indifferente la causa giuridica onde nasce la separazione dei due fondi che formavano un sol patrimonio, un sol tutto nelle mani dell'antico proprietario: quella causa può bene ritrovarsi anche nella alienazione di uno dei fondi o di una porzione dello stesso fondo eseguita in vita del proprietario medesimo."

Il-kwistjoni hi jekk jistax jingħad illi l-appellant, meta permezz ta' dak il-bejgħ, saret is-separazzjoni taż-żewġ fondi, poggjex jew halliex l-affarijiet fi stat li minnu tinholoq is-servitu. Din hi kwistjoni ta' fatt dipendenti mill-provi.

L-ewwel Onorabbli Qorti li semgħet u rat ix-xhieda quddiema dehrilha li l-provi ta' l-attriċi fuq dan il-punt kienu aktar attendibbli minn dawk tal-konvenut. Certament il-provi verament u direttament rilevanti huma dawk li jirriferrixxu għall-istat eżistenti fil-mument li fih saret is-separazzjoni permezz, fil-każ preżenti, ta' dak il-bejgħ. Iżda m'hemm xejn kuntrarju li jsir dak li għamlet l-ewwel Onorabbli Qorti, cioè li jiġu eżaminati provi li jirriferrixxu għal fatti li għrawara, in kwantu li minnhom setgħa jittiehed argoment u jinġibdu innferenzi dwar dak l-istat.

Din il-Qorti ma ssibx raġunijiet biex ma taqbelx mal-konkluzzjoni dwar l-eżistenza tas-servitu li waslet fiha — wara eżami dettaljat u perspikaċi tal-provi — dik l-Onorabbli Qorti; ix-xhieda prinċipali relativament għall-istat ta' l-apertura in kwistjoni fil-mument tal-bejgħ huma minn naħa l-waħda Carmelo Sammut u minn naħa l-oħra l-appellant. Sammut jgħid illi dak iż-żmien fil-garage "kien hemm loġġ għad-dawl għal gol-gnien u kellu ħadid biss: kien jidhol id-dawl minnu . . . il-loġġ kien magħluq biss bil-ħadid: injam ma kienx hemm. Ma jidhirliex li kellu injam . . . minn għand

il-konvenut xtrajt il-garage b'dak il-logg . . . il-logg kien miftuh".

Veru li dan ix-xhud li kien qed jixhed 26 sena wara, wera xi incertezzi ta' memorja dwar jekk il-logg issemmiex fil-kuntratt u dwar id-daqs tal-logg li ser jissemma iktar il-quddiem: imma dwar l-~~esistenza~~ tiegħu meta hu xtara l-fond u l-fatt li kien miftuh għad-dawl hu deher għal kollox żgur. U x-xhieda tiegħu, fuq daqshekk tidher korroborata mill-inferenzi li jistgħu jingibdu mill-provi l-oħra ta' l-attriċi.

L-appellant verament ma jinnegax illi dak il-logg kien jeżisti: iżda hu jgħid li qabel il-bejgħ "għamel patt fil-kuntratt li l-apertura fejn hemm il-bieb jibnieha bil-gebel u l-finestrin jimbarraħ bl-injam" u li fil-fatt hekk għamel: x-xogħol sar u l-kuntratt gie magħmul wara li ingħalaq il-bieb u sar l-injam fil-finestrin. "L-appellant ikompli jgħid illi l-finestrin ingħalaq bl-injam min naha tal-biċċa tiegħu u l-injam kien jgħatti l-finestrin kollu b'mod li ma kienx iħalli dawl jew arja tidhol fil-garage."

Issa appuntu f'din l-aħħar stqarrija ta' l-appellant din il-Qorti jidhrilha li hemm inverosimiljanza kbira. Ga ntaqal illi skond l-istess xhieda ta' l-appellant l-apertura in kwistjoni kienet il-logg ta' bieb li kien jikkomunika l-garage mal-biċċa tal-fond li baqa ta' l-appellant. Dan il-bieb l-appellant imbarraħ bil-gebel. Kieku tassew l-idea kienet illi l-logg ma jibqax biex jaqdi l-funzjoni naturali tiegħu, li cioè jagħti d-dawl lill-garage, wara il-bejgħ, iżda kellu jingħalaq b'mod, kif jgħid l-appellant, illi jgħanna kollu b'mod li ma jħalli dawl u lanqas arja jidhru għal-garage, dak li wiehed naturalment u raġonevolment u verosimilment jistenna li l-appellanti kien jagħmel kien ikun li jibqa' sejjer, xogħol wiehed, bl-imbarraħ bil-gebel mill-bieb għal-logg ukoll: inkella

jimbarraħ bil-ġebel minn ġewwa kif jgħid li f'xi żmien għamel il-militar.

Mill-bqija din il-Qorti ma jidhrilix li hemm għalfejn jiġu ripetuti l-konsiderazzjonijiet li għamlet l-ewwel Onorabli Qorti in sostenn tat-tezi ta' l-appellata fuq l-esistenza tas-servitu. Punt li kkaġuna ċerta preokkupazzjoni lill-Qorti jurrigwarda l-estensjoni tas-servitu minhabba d-daqs ta' l-apertura. Huwa prinċipju illi f'materja ta' servitu, jekk ikun hemm dubju dwar l-estensjoni tagħha "quod minimum est sequimur" (Vol. XXX, I, 139). Issa Carmelo Sammut meta ra l-logġ in kwistjoni waqt l-aċċess qal: "it-tieq ta' isfel, dik li tagħti mill-garage għall-bitha tal-konvenut ma kienetx ta' l-gholi kif qed naraha llum: kellha għoli ta' xi tmien pulzjeri" u reġa' irripeta: "meta xtrajt il-garage t-tieqa ma kienetx kif inhi llum imma kienet aktar baxxa: il-weisgħa tagħha kien l-istess. Anqas il-ħadid li jgħattiha ma kien hekk kif inhu llum. Jidhirli li l-ħadid kien magħmul waħda waħda minn fuq għal isfel, dritti." Izda l-Qorti taħseb li dan hu aktarx żball tal-memorja. Infatti l-appellant stess li kien preżenti waqt l-aċċess u sama lill-Sammut jixhed ma qal xejn dwar id-daqs ta' l-apertura jew li l-ħadid tagħha kien kiber jew tbiddel, l-anqas meta reġa' xehed, wara l-aċċess. Anzi meta kien xehed qabel kien qal illi l-ħadid qatt ma' tneħħa mit-tieqa u lanqas ma jista' jitneħħa: kliem li juri illi la fid-daqs ta' l-apertura u lanqas fil-ħadid li kien hemm ma kien sar l-ebda kambjament.

Imbagħad mill-provi l-oħra li nstemghu anqas jidher illi kien sar xi kambjament. Għalhekk huwa legittimu li wiehed jirritjeni, nonostante ix-xhieda ta' Carmelo Sammut fuq dan il-punt, illi għal dak li hu kobor u għamla tal-ħadid, il-logġ għadu issa l-istess kif kien dak inhar illi s-servitu għet kostitwita kif intqal fuq.

Punt ieħor li l-Qorti kkunsidrat hu jekk dan il-logg oriġinarjament kellux ħġieg. Dan hu punt importanti mill-punt ta' vista ta' l-appellant, in kwantu li wieħed mill-ilmenti tiegħu hu appuntu li, minn dan il-logg niftuħ kien jinstama anki l-kliem hażin mill-garage għall-biħa tiegħu. Carmelo Sammut, qal illi, meta l-garage xtrah hu, il-logg ma kellux ħġieg. Izda fuq dan il-punt Sammut m'hux talli m'hux korroborat minn ebda prova oħra jew minn inferenzi minn provi oħra, izda talli hu kontraddett mhux biss mill-appellant izda ukoll minn Beatrice Sammut. L-appellant xehed: "Il-finestrin kollu ħġieg, pero dana tkisser fi żmien il-gwerra għaliex kienet waqgħet bomba fil-viċin u jiena ma kontx ergajt għamiltu l-ħġieg." Bice Sammut xehdet illi meta huma xtraw il-garage (cioe fl-1940) "jidhrilha li l-finestrin kien bil-ħġieg . . . mill-ħġieg kien jgħaddi d-dawl." In bażi għall-prinċipju ġa fuq imsemmi illi d-dubju dwar l-estensjoni u l-entita tas-servitu għandu jibbenefika lill-fond serventi, din il-Qorti jidhrilha illi għandha tirritjeni li l-logg kien magħluq bil-ħġieg meta s-servitu inholqot bid-"destinazione del padre di famiglia" u li l-appellant għandu d-dritt jirriprestinaħ jekk jidhirlu, biex inaqqas is-soġġezzjoni li altrimenti s-servitu tikkagunalu.

Fl-ahħarnett il-Qorti jidhrilha li m'għandu jkun hemm ebda dubju illi din l-apertura kellha sservi għad-dawl biss. Dan jgħiduh anki x-xhieda kollha ta' l-attriċi. Żgur li ma kienitx isservi għall-prospett fil-biħa jew ġnien ta' l-appellant. Jekk hu naturali li wieħed jaħseb illi, meta hu ġie biex ibiegh il-garage, il-logg hallieħ u ma nbarrax bħal ma mbarra l-bieb ta' taħtu, biex il-garage jibqgħalu d-dawl, daqs tant ieħor hu ċar illi l-appellant li ħa premura fl-istess kuntratt, anzi qabel il-kuntratt ma sar, biex jaqta l-introspezzjoni mit-tieq tal-mezzanin permezz ta' delu ma kienx ser iħalli fl-istess hin jew irid introspezzjoni minn din l-aper-

tura. Dan il-logġ kien fil-gholi u biża raġonevoli ta' introspezzjoni allura ma kienx hemm. Izda minn mindu fil-garage imbena r-raff din l-introspezzjoni saret wisq aktar faċli u nfatti l-appellant u martu u ibnu xehdu illi gie li raw lill-inkwilini tal-garage iħarsu ġo fihom. Il-Qorti jidhrilha li minn din l-introspezzjoni l-appellant għandu dritt li jkun protett. Bin l-attriċi stess irrikonoxxa l-leġittimita ta' dan id-dritt ta' l-appellant u r-raġonevolezza li jkollu rimedju kontra dan il-perikolu meta, wara l-ittra ta' l-appellant, hu għamel delu ta' l-injam min-naħa ta' ġewwa. Arrangament simili (li preferibilment għandu jsir minn barra għall-aħjar assigurazzjoni ta' l-appellant), fil-waqt li jimmantjeni l-eżerċizzju tas-servitu għall-oġġett li għalih giet kostitwita cioè li jħalli d-dawl, jipprevjeni l-abbuż tagħha għall-skop ieħor li għalih dik is-servitu ma kienetx intiza.

Għal dawn il-motivi din il-Qorti tiddeċiedi billi tiċhad l-appell u tikkonferma s-sentenza appellata u tilqa t-talba ta' l-attriċi fis-sens li tordna lill-appellant li jnehhi fiż-żmien prefiss mill-ewwel Onorabbli Qorti dekorribbli pero mil-hum il-pjanċa tal-hadid illi hu waħhal, izda salv id-dritt ta' l-appellant, jekk irid, illi hu jagħlaq l-apertura b'tilar tal-ħġieġ li jħalli jgħaddi d-dawl u salv ukoll d-dritt tiegħu li jagħmel minn barra delu ta' l-injam li jimpedixxu l-introspezzjoni fil-fond tiegħu.

L-ispejjeż ta' prim'istanza jibqgħu kif ordnati fis-sentenza appellata. Dawk ta' l-appell minħabba é-óirkostanzi jibqgħu mingħajr taxxa ħlief id-dritt tar-Registru li jħallsu l-appellant.

